

**KÓRKEM OBRAZ HÁM ONIŃ ESTETIKALÍQ TIYKARLARÍ**

*Sayimov Baxtiyar Tursinbaevich*

*Qaraqalpaqstan Respublikası Qaraózek rayonı kásip-óner mektebinin  
Qaraqalpaq tili hám ádebiyatı páni oqitiwshısı*

*Tańirbergenova Gozzal Ótepbergenovna*

*Qaraqalpaqstan Respublikası Qaraózek rayonı 28-sanlı mektebinin  
Qaraqalpaq tili hám ádebiyatı páni oqitiwshısı*

**Annotaciya:** Hár qanday kórkem obraz óziniń estetikalıq qásiyetlerine, belgilerine iye boladı. Kórkem obrazdınıń estetikalıq qásiyetlerin ashıw ushın estetika túsinigine tallaw jasaw kerek. Estetika ataması áyyemgi grek tilinen alıńǵan bolıp, sózlik mánisi boyınsha sezim, tuyǵı degendi ańlatadı.

**Gilt sózler:** Kórkem obraz, sózlik, tallaw jasaw, estetikalıq, kórkemlik, Poetika, N.G.Cherníshevskiy, komediya.

Hár qanday kórkem obraz óziniń estetikalıq qásiyetlerine, belgilerine iye boladı. Kórkem obrazdınıń estetikalıq qásiyetlerin ashıw ushın estetika túsinigine tallaw jasaw kerek.

Estetika ataması áyyemgi grek tilinen alıńǵan bolıp, sózlik mánisi boyınsha sezim, tuyǵı degendi ańlatadı. Terminologiyalıq mánisi boyınsha estetika jámiyettegi hám tábiyattaǵı qubılıslardı, ulıwma sırtqı dúnyanı gózzallıq, kórkemlik nızamları boyınsha úyrenetuǵın ilim. Estetika sonıń ishinde kórkem shıǵarmalardı da gózzallıq, sulıwlıq, kórkemlik, ulıwma estetikalıq kózqaraslardan úyrenedi. Kórkem shıǵarmalardı estetikalıq kózqaraslardan úyreniw áyyemgi dáwirlerde-aq baslańǵan. Mısalı, b.e.sh. antik Gretsiya filosofı Aristotel óziniń «Poetika» degen kitabında kórkem shıǵarmalardı XIX ásırde rus ádebiyatshi-ilimpazları V.G.Belinskiy (1814-1848), N.G.Cherníshevskiy (1828-1889) óz miynetlerinde adamnıń sırtqı ortalıqqa estetikalıq qatnasları tuwralı bahalı oy-pikirler jazıp qaldırdı. Mısalı N.G.Cherníshevskiy «Sırtqı ortalıqqa estetikalıq qatnaslar», «Kóterińkilik hám komediyalıq», V.G.Belinskiy «A.S.Pushkinniń shıǵarmaları», «Poeziyanıń túrlerge bóliniwi» degen miynetlerinde adamnıń sırtqı dúnyaǵa estetikalıq qatnasları nátiyjesinde payda bolatuǵın estetikalıq sezimler kóterińki, gózzal sezimler tuwralı, sonday-aq jerkenishli, túńiliw yaki kúlki sezimleri tuwralı tereń oy-pikirler bildiredi. Bul miynetlerde kórkem sóz ustalarınıń qalayınsha estetikalıq sezimlerdi meńgerip, solar arqalı sırtqı ortalıqqa jámiyetke, ondaǵı qubılıslarǵa ózleriniń qatnasların, kózqarasların, basqasha aytqanda ózleriniń ideyaların

beriwi tuwralı keń túrde sóz etiledi. Usınday filosof-alımlardıń kórkem estetikalıq pikirleri tiykarında kórkem shıgarma hám ondaǵı kórkem obrazlar haqqında ulıwmalasqan pikirler, aniqlamalar júzege keledi.

Kórkem shıgarmadaǵı oy-pikirler, ideyalar, kóteriletuǵın mäseleler- hämmesi kórkem forma arqalı, yaǵníy kórkem obrazlar arqalı beriledi. Usı kórkem obrazlarǵa shıgarma avtorınıń oy-pikirleri turmısqa bolǵan kózqarasları sińdiriledi. Eger avtordıń aytajaq oy-pikirleri kórkem obrazlar arqalı berilmese, onda olar oy-pikirlerdiń qurǵaq maǵlıwmat-naması, waqıyalardıń qurǵaq bayanlaması bolıp qaladı, kórkem shıgarma dárejesine kóterilmeydi.

Kórkem shıgarmanıń eń baslı shártı - bul kórkem obraz jaratıw bolıp esaplanadı.

Hár qanday kórkem obraz estetikalıq sezimler tiykarında jasaladı. Eger de obraz adamda (oqıwshıda, tı́lawshıda, kóriwshide) estetikalıq zawıq oyatpasa, onda onı kórkem obraz qatarına jatqarıwǵa bolmaydı. Basqasha aytqanda kórkem obraz adamda súysiniw yamasa túńiliw, kóterińki yamasa jerkenishli sezimlerdi, muń-sher yamasa kúlki sezimlerin oyatıwı kerek. Adamda usınday sezimlerdi oyatsa óana jazıwshı yaki shayır dóretken obraz haqıyqıy kórkem obraz dárejesine kóterile aladı. Máselen, shıgarmada súwretlenip atırǵan waqıyalar yaki personajlardıń is-háreketleri oqıwshıda estetikalıq sezimler oyata almasa, bári bir olar kórkem obraz bola almaydı. Misali, XIX ásırdegi qaraqalpaqlardıń Ernazar biy basshılıǵındaǵı xalıq azatlıq gúresi tariyxıy shıgarmalarda tolıq bayanlanǵan. Tariyxshi-alım S.Kamalovtiń «XVIII-XIX ásırdegi qaraqalpaqlar» (1968) degen ilimiý miynetinde kóterilistiń baslanıw sebepleri kóplegen ruwxıy tiykarları, jeńiliw sebepleri kóplegen maǵlıwmatlar, dárekler tiykarında tolıq bayanlanadı. Onda kóterilistiń barısı, aqıbetleri faktlar tiykarında tolıq bayanlanadı. Al, usı waqıya Berdaqtıń «Ernazar biy» poemasında pútkilley basqasha beriledi. Onda faktlarǵa, maǵlıwmatlarǵa, dáreklerge qaraǵanda kórkem oy-pikir, yaǵníy tariyxqa estetikalıq qatnas jasaw basım kórinedi. Shıgarmada waqıyalar tariyxıy dárekler tiykarında beriledi, biraq olar kórkem súwretlewler, boyawlar, obrazlar arqalı sáwlelenedi.

Estetika kórkem - emotıonal sezimlerdi uqsas tiplerge jámlep, hár qıylı estetikalıq kategoriyalarga bóledi. Sırtqı dúnayaǵa, sırtqı ortalıqqı, turmısqa, waqıyalarǵa, adamlarǵa estetikalıq (kórkem-emotsional) qatnas jasawdıń nátiyjesinde sulıw, súykımlı jaǵımlı, júrekti gózzallıqqı tolıqtıratuǵın sezimler payda boladı. Bunday sezimlerdiń jiyindisına estetikada gózzallıq kategoriyası (nızamı) dep ataydı. Gózzallıq nızamı tiykarında jaratılǵan kórkem obraz adamda súysiniw, unatıw, sulıw sezimlerdi oyatadı. Misali, Ájiniyazdıń sadıq, hadal muhabbat iyesi bolǵan lirikalıq qaharmanınıń obrazı kewilde gózzal sezimler oyatadı. Al, epikalıq shıgarmalarda qaharmanlardıń insanylıq,

watan súyiwshilik is-háreketleri, xarakterleri adamda súyiwshilik, gózzallıq sezimlerin oyatadı. Mısalı, Berdaqtıń «Aqmaq patsha» dástanında Gúlim óz atasına mehriban, qayırqom, wóz basınıń erkinligi, hújdanınıń tazalığı ushın qoriqpastan gúresedi. Onıń is-háreketleri oqıwshıda súysiniw sezimlerin oyatadı. Demek, Gúlim obrazı hám soğan usağan obrazlar gózzallıq nızamları tiykarında jaratılǵan bolıp esaplanadı.

Soniń menen birge ayırım shıgarmalardı oqıǵanda kóterińki, tolqınlaniw, súysiniw, maqtanısh sezimlerin keshiriw múmkin. Bunday estetikalıq sezimlerdi kóterińkilik kategoriyası (nızamı) dep ataydı. Mısalı, Ájiniyazdıń «Ellerim bardı», «Bardur» usağan maqtaw-táriyip qosıqları, mámleketlik gimnler kóterińkilik nızamları tiykarında jazıladı.

Olarda shayır wóz elin, xalqın, Watanın, jer-suwin kóterińki hám tolqınlaniw, úlken maqtanısh sezimleri menen jırlaydı. Gez kelgen waqıya yamasa jámiyetlik qubılıs kóterińkilik nızamları menen jırlana bermeydi. «Kúndelikli ápiwayı turmıs shegarasına sıymaytuǵın úlken jámiyetlik waqıyalar, qubılıslar, qatardaǵı adamnıń is-háreketi ólshemlerinen ádewir asıp ketetuǵın qaharmanlıq isleri kórkem ádebiyatta kóterińki súwretlewdiń nıshanası bola aladı. Kóterińki súwretlewler oqıwshını tolqınlındırıp, suliw, kóterińki sezimlerdi oyata aladı».

**Paydalangan ádebiyatlar:**

1. Axmetov S., Sultanov K. Ádebiyattaniw. Nókis. “Qaraqalpaqstan”, 1987.
2. Axmetov S. Qaraqalpaq sovet poeziyası. Nókis, Qaraqalpaqstan, 1988.
3. Bahadırova S. Roman hám dáwir, Nókis “Qaraqalpaqstan”, 1978.
4. Dáwqaraev N. Shıgarmalarınıń tolıq jıynaǵı, Nókis, “Qaraqalpaqstan”, 1979